

## ಇದು ನಾಸಿಕ್‌ನ ಘಂಟಾಗಾಡಿ

ನಾವು ನಾಸಿಕ್‌ಗೆ ಹೋದಾಗ ಅಲ್ಲಿ ಘಂಟಾಗಾಡಿಯನ್ನು (ಕಸತುಂಬಿಕೊಂಡು ಹೋಗುವ ಗಾಡಿ) ಮಹಾನಗರ ಪಾಲಿಕೆಯವರು ಒಂದೊಂದು ವಿರಿಯಾ ವಿಭಾಗಕ್ಕೂ ಗಾಡಿಗಳನ್ನು ಬೆಳಗ್ಗೆ ಕಳಿಸುತ್ತಾರೆ. ಆ ಗಾಡಿಮೇಲೆ ನಮ್ಮ ನಾಸಿಕ್, ಸ್ವಚ್ಛ ನಾಸಿಕ್, ಸುಂದರ ನಾಸಿಕ್, ಹರಿತ ನಾಸಿಕ್, ಸರ್ವಧರ್ಮಗಳ ಒಂದೇ ನೀತಿ ಪರ್ಯಾವರಣದ (ಪರಿಸರದ) ರಕ್ಷಣೆ ಮಾಡೋಣ ಎಂದು ದಪ್ಪ ಅಕ್ಷರದಲ್ಲಿ ಬರೆದಿರುತ್ತದೆ. ಆ ಗಾಡಿಯಲ್ಲಿ ನಮ್ಮಗಾಡಿ ಕಚಡಾಗಾಡಿ ಎನ್ನುವ ಘೋಷವಾಕ್ಯದ ದ್ವನಿಮುದ್ರಿಕೆಯೊಂದಿಗೆ ಪ್ರತಿಯೊಂದು ಗಲ್ಲಿ ರಸ್ತೆಗಳಲ್ಲಿ ಚಾಲಕ ನಿಲ್ಲಿಸುತ್ತಾನೆ. ಶಬ್ದಕೇಳಿ ಎಲ್ಲ ಜನರೂ ಅಪಾರ್ಟ್‌ಮೆಂಟ್ ನಿವಾಸಿಗಳು ಸಹ ಬೇರ್ಪಡಿಸಿದ ಕಚಡಾಡಬ್ಬಿಗಳನ್ನು ತಂದುಕೊಡುತ್ತಾರೆ. ಗಾಡಿಯ ಹಿಂಭಾಗದಲ್ಲಿ ಇರುವ ಇಬ್ಬರು ನೌಕರರು, ನಿವಾಸಿಗಳಿಂದ ಕಸವನ್ನು ಪಡೆದು ಎರಡು ಚೀಲಗಳಲ್ಲಿ ತುಂಬಿಕೊಳ್ಳುತ್ತಾರೆ. ಎಲ್ಲೂ ಕಸ ಬಿದ್ದಿರುವುದಿಲ್ಲ, ಎಲ್ಲ ಕಡೆ ರಸ್ತೆಗಳು ಸ್ವಚ್ಛವಾಗಿರುತ್ತದೆ. ಅದನ್ನು ನೋಡಿ ತುಂಬಾ ಮಿಷಿಯಾಯಿತು.

ಇಲ್ಲಿ ನಾವು ಕಂಡಂತೆ, ಚಿಕ್ಕ ಚಿಕ್ಕ ಕಚಡಾಗಾಡಿಗಳಲ್ಲಿ ಗೋಪುರವಾಗಿ ಕಸ ತುಂಬಿಕೊಂಡು ರಸ್ತೆ ಉದ್ದಕ್ಕೂ ಚೆಲ್ಲಿಕೊಂಡು ಹೋಗುತ್ತಾರೆ. ಓಡಾಡಬೇಕಾದರೆ ಮೂಗು ಮುಚ್ಚಿಕೊಂಡು ಹೋಗಬೇಕಾಗುತ್ತದೆ. ನಾಸಿಕ್ ಮಾದರಿ ನಮ್ಮಲ್ಲೂ ಏಕೆ ಅಳವಡಿಸಿಕೊಳ್ಳಬಾರದು ಎಂಬುದು ನನ್ನ ಪ್ರಶ್ನೆ. ನಾವೂ ಸ್ವಚ್ಛ ಬೆಂಗಳೂರಿಗರಾಗೋಣ. ಪಾಲಿಕೆಯವರು ಇತ್ತೆಕಡೆ ಗಮನ ಕೊಡುವರೆ? ಕೊಟ್ಟರೆ ತುಂಬಾ ಸಂತೋಷವಾಗುತ್ತದೆ. ಗಾರ್ಬೇಜ್ ಸಿಟಿ ಎಂಬ ಕಳಂಕಹೊತ್ತಿರುವ ಬೆಂಗಳೂರನ್ನು ಸುಧಾರಿಸಬಹುದಲ್ಲವೇ! ಈ ವಿಶೇಷ, ಅಚ್ಚರಿಯ ಸಂಗತಿ.

—ಚಂದ್ರಶೇಖರ ಹೆಚ್.ಬಿ. ಬೆಂಗಳೂರು



## ಜೀವಾಂಕುರ ಪ್ರತಿಫಲಿಸುವ ಶಿಲ್ಪ

ಗಳೆಯರೊಂದಿಗೆ ಅಂಧ್ರಪ್ರದೇಶದ ವಿಶಾಖಪಟ್ಟಣಕ್ಕೆ ಭೇಟಿ ನೀಡಿದ್ದೆ. ಪ್ರವಾಸಿಗರು ಮೆಚ್ಚುವ ಹಲವಾರು ಕೌತುಕ ತಾಣಗಳು ಅಲ್ಲಿವೆ. ಅವುಗಳಲ್ಲೊಂದು 'ವಿಶಾಖಾ' ಮ್ಯೂಸಿಯಂ. ಪುರಾತನ ಅತ್ಯಮೂಲ್ಯ ಸಂಗ್ರಹಗಳು ಅಲ್ಲಿವೆ. ನನ್ನನ್ನು ಹೆಚ್ಚು ಆಕರ್ಷಿಸಿದ್ದು, ಮ್ಯೂಸಿಯಂನ ಹೊರಗಿನ ವನದಲ್ಲಿನ ಈ ಚಿತ್ರದಲ್ಲಿ ಕಾಣುವ ಆಕೃತಿ. ಪ್ರಕೃತಿಯ ಪುರುಷರ ಸಮಾಗಮನ ಹಾಗೂ ಜೀವಾಂಕುರವನ್ನು ಈ ಶಿಲ್ಪ ಪ್ರತಿಫಲಿಸುತ್ತದೆ ಎಂದು ನನಗನಿಸಿತು. ವಿಶಾಖಪಟ್ಟಣಕ್ಕೆ ಹೋದಾಗ ಮರೆಯದೆ ಈ ಮ್ಯೂಸಿಯಂ ನೋಡಿ ಬನ್ನಿ.

—ವೆಂಕಟೇಶ ಮುದಗಲ್, ಕಲಬುರ್ಗಿ



## ಹಳದಿ ಆಂಥೋರಿಯಂ!

ಊಟ, ಕೊಡಗಿಗೆ ಭೇಟಿ ನೀಡಿದವರಿಗೆ ಬಿಳಿ, ಕೆಂಪು ಬಣ್ಣದಲ್ಲಿ ಹೂ ಬಿಡುವ ಆಂಥೋರಿಯಂನ ಪರಿಚಯ ಇದ್ದೇ ಇರುತ್ತದೆ. ಇದನ್ನು ಪುಷ್ಪ ಪ್ರದರ್ಶನಗಳಲ್ಲಿ ಕಲಾಕೃತಿಗಳ ರಚನೆಗೆ ಬಳಕೆ ಮಾಡಲಾಗುತ್ತದೆ. ಆದರೆ, ಕರಾವಳಿ ಭಾಗದಲ್ಲಿ ಹಳದಿ ಬಣ್ಣದ ಆಂಥೋರಿಯಂನ್ನು ಹೋಲುವ ಕೆಸು ಗಿಡದ ಹೂ ಮಳೆಗಾಲದಲ್ಲಿ ಕಾಣಲು ಸಿಗುತ್ತದೆ!

ಕೃಷಿ ಭೂಮಿಯಲ್ಲಿ ಕಳೆ ಆಗಿ ಬೆಳೆಯುವ ಕೆಸು ಸೆಪ್ಟೆಂಬರ್ ಆಸುಪಾಸಿನಲ್ಲಿ ಹಳದಿ ಬಣ್ಣದ ಹೂ ಬಿಡುತ್ತದೆ. ಇದರ ಆಯುಷ್ಯ ಒಂದು ಎರಡು ದಿನವಷ್ಟೇ. ಈ ಗಿಡ ತುರಿಕೆ ಉಂಟು ಮಾಡುವ ಕಾರಣ ಈ ಹೂವನ್ನು ದೂರದಿಂದ ನೋಡಿ ಮಿಷಿ ಪಡಬಹುದೇ ಹೊರತು ಮುಟ್ಟಲು ಯಾರೂ ಹೋಗುವುದಿಲ್ಲ. ಕೆಸು ಬಿರು ಬೇಸಿಗೆಯಲ್ಲಿ ಸತ್ತಂತೆ ಕಂಡರೂ ಮಳೆ ಬಿದ್ದ ಕೂಡಲೇ ಗಡ್ಡೆಯಿಂದ ಮೊಳೆಯಲು ಆರಂಭಿಸಿ ಒಂದರಿಂದ ಮೂರೂವರೆ ಅಡಿಯವರೆಗೂ ಬೆಳೆಯುತ್ತದೆ. ಸೆಪ್ಟೆಂಬರ್ ಆಸುಪಾಸಿನಲ್ಲಿ ಹೂ ಬಿಡುವ ಇದು ಆಂಥೋರಿಯಂ ಹೂವಿನಂತೆ ಕಾಣುವುದು ವಿಶೇಷ. ಇದಕ್ಕೆ ಯಾವುದೇ ಸುವಾಸನೆ ಇರುವುದಿಲ್ಲ. ಹಾಗಾಗಿ ದುಂಬಿ, ಚಿಟ್ಟೆಗಳು ಇದರ ಹತ್ತಿರ ಸುಳಿಯುವುದಿಲ್ಲ.

—ಅರುಣ್ ಕಿಲ್ಲೂರು, ದಕ್ಷಿಣಕನ್ನಡ

